

Kantan Solomon (Song Of Songs)

Hay A'at Tuwen Liblu An Ma'alih Kantan Solomon

Hay nitudo' ituwen liblu ya nan a'at di numpohhodanan han munggayyum an lala'i ya babai. Ta nibagabaga nan a'at di naminhod nan lala'i ya atbohdih nan a'at di naminhod nan babai i diyen lala'i. Ya hay alyon di udum ya hi Solomon di nangitudo' ituwe mu hay alyon di udum ya wadaday udum an nangitudo' ituwe.

Hay Nitudo' Ituwen Liblu

1. Hay nun'in'innilaan han mangilog an lala'i ya han mangilog an babai (Kantan Solomon 1:1-3:5)
2. Han nun'ahawaan datuwen lala'i ya babai (Kantan Solomon 3:6-5:1)
3. Hay nahamad an numpohhodananda an himbale (Kantan Solomon 5:2-8:14)

¹ Hituwe nan mapmaphod an kantan Solomon.

Babai

² Hay pamhodmu ya impohpohodna mu hay bayah ta hiya nan hihimlo' di pangipali'naam hi naminhodmun ha"on.

³ Ya ma"aphod di hunghung di bangbanglum an umat hinan ngadanmu an wa'et nabong'al ya umat i ha nihiit an bangbanglum umalimuttamat.

Ta hiya nan pohpohdon da'ah binabai.

⁴ Ot agam ta i'uyuga' i he"a.

Ta iyeya' hidih nan kuwartum.

Binabai

Umipa'amlong'a i da'mi te hanan pamhodmuh
nan gayyummu ya impohpohodna mu hay
panginuman hi bayah.

Babai

⁵ Da'yun binabain agge numpangahawah tun
ad Jerusalem ya ta'on ona' ma'angngitit
an umata' hinan ma'angngitit an tuldan
di holag Kedar mu apgohana' damdama
an umata' hinadan ma"aphod an kultinah
nan Templo.

⁶ Ot hanat bokon hantun ngitit'uy titigonyu.

Manu'e attog hi mangitita' ya niniptanga'.

Te ihingala' hinadan i'iba' an linala'i hi'on adi' e
ipapto' nadan greyp an intanomda.

Ta hiya mo nan ma"id ha inat'u an nangipapto'
hi adol'u.

⁷ Ot he"an lala'in popohdo' ya daan mo bahan
ta ibagam di em pumpastolan hinadan
kalnero ya hay em pangihiduman i didah
nan umlotan di potang.

Ta naputu' di e' panama'an i he"a ta adiya' ihlam
hi mi'ilala'i hinadan ibbam an mumpastol
hinan umaliya' an panigan i he"a.

Lala'i

⁸ He"a an apgohan an babai, aggem'e innilay
panama'am i ha"on ya unudom nadan
gatin nadan kalnero.

Ta dimmatong'a'eh awadan nadan allung di
mumpumpastol ya impastolmu nadan
guldungmu hidih nan panggelna.

- 9 Hay pangipaddunga' i he"a ya hanadan ma"aphod an kabayun mungguyud hinan punluganan di patul hi ad Egypt.
- 10 Ya mapmaphod di angahmu an nibagay hinan hingatmu ya atbohdih nan bagangmu an nibagay nadan nun'abalol an imbangolmu.
- 11 Ot indani ta wa'e ya impiyammaan da'ah balitu' an hingat an na'alkusan hi silber.

Babai

- 12 Hidin bumbummaktad nan lala'in popohdo' ya hinunghungna nan immalimuttamut an pabanglu'.
- 13 Mu ta'on on hiya ya umat i ha mapmaphod di hunghungna an mira an nitaluwan ot miyuhhun hi palagpag'u.
- 14 Ya umat boh nadan nabanglun habhabung hidih nan puntanoman hi greyp hi ad En-Gedi.

Lala'i

- 15 He"an popohdo' ya immannung an apgohan'a. Te ta'on tuwalih on nadan matam ya mapmaphodda.

Babai

- 16 Ta'on on he"a ya na'guwwapu'a an umipa'amlong'ah tigtiggon. Ya ta'on on tun indadaanmun bumbummaktadanta ya mayamoh an ma"atan holo'
- 17 an nahiduman hi mahagabong an kayiw an sedar ya fir.

2

Babai

¹ Ha"on ya nipaddunga' attog hinan habhabung hinan nundotalanah ad Sharon onu nan ha'ha'lung hinan nalbong.

Lala'i

² Bokon'a athidi te he"ay apgohan hi abinbinabai te mipaddung'a hinan habhabung an nigawwah nadan pagat.

Babai

³ Atbohadin he"a an he"ay kaguwapuwan hi alinlinala'i.

Te nipaddung'a hinan bungbunga"an an nigawwah nan muyung an maphod hi punhiduman nan pu"una ya maphod hi anon nan bungana.

⁴ Te inyeya' i han na'na"ohhan bale. Ot ipali'nam di naminhodmun ha"on.

⁵ Ot hanat idattana' bahan hi resin* ya mansanas ta ano' te tehtu tayyan kimapuy di adol'u an gapuh pamhod'un he"a.

⁶ Hidin iniping'u hi iniggid di pu'olmu ya inyawalmun ha"on nan winawwan an ta'lem.

⁷ Ot da'yun binabaih tun ad Jerusalem ya hanat adi ayu umaptun mi'gayyum.†

Babai

⁸ Tuwe nan lala'in popohdo' te dingngol'uy hapitna.

Ot dayya tatawwa an miyoha"ohay da"angnan mangali.

⁹ Hiya ya ay ulha an ma'awiging.

* **2:5** 2:5 Nan resin ya hidiye nan namaganan an greyp

† **2:7** 2:7 Hay ohan ibalinana ya hanat adiyu bahbahon nan numpohhodananmi.

Ot nee tatawwan wahnah dola an ihidhidipa' hinnan tawa.

10 Indani ya himmapit an alyonay, Ma'a'e an apgohan an popohdo' ta mi'uyug'an ha'on.

11 Ta'ommanot adi mo kottokottol te nalpah moy lowang.

12 Ya ad uwani nan humabungan di habhabung ya atbohadin ad uwaniy pangngolan hi nat'onat'on an kalin di hamutih tun num-boblayan ta'u.

13 Ya ad uwani bo nan naluman nadan namangulun bungan di fig ya mumpunhabungda nadan greyp ta mapmaphod di hunghungda.

Ot agam an apgohan an pohpohdo' ta mi'uyug'a nimpe i ha'on.

Lala'i

14 Na'alligat'a nayaan datngon te umat'ah paluma an e nipa"eh nan nadha' an batu.

Daan mo bahan ta mumpatigo'a te pinhod'un tigon nan mapmaphod an angahmu.

Ya pinhod'un donglon nan umipa'amlong an hapitmu.

Babai

15 O, ta'omman mo ta eta damdama dopapon nadan amunin an puma"ih nadan himmabung an greyp.

16 Ha'on ya pa'appohpohdon da'a ya innila' an atbohdiy naminhodmun ha'on.

Ta hiya tee nan nunhiglay amlongmun mangalah tudan ha'ha'lung hitun awada'.

17 Ot hanat umohnong'ahtu ta ingganah mun'awiwit'it ya ahi'a nangimbubuwah

an bumtik an patom hi pamtik di ulha
hinadan nabillid.

3

¹ Ahodohodom on adi umaliy inlo"u hi pun-
nomnom'uh nan lala'in popohdo'.

Ta hihimlo' di humawwangana on ma"id.

² Ta lo'tat ot bumangona' ot hawango' an namin
nan boble mu ma"id ha hinama"un hiya.

³ Ya i diyen e' panamahama'an i hiya ya dina-
muwa' hinadan guwalya an eda li'li'oddon
nan boble ot alyo' i dida di, On waday
tinigoyuh nan lala'in popohdo'?

Ya alyonday, Ma"id man.

⁴ Mu hidin nunhihi"an ami ya dinamu' nan
lala'in popohdo'.

Ot ihamad'un idon i hiya ta ingganaot iyana-
mut'uh balemi ot ighop'uh nan kuwartu
an nangiyayyaman ina i ha"on.

⁵ Mu da'yun binabaih tun ad Jerusalem ya hanat
adi ayu umaptun mi'gayyum.

Babai

⁶ Nganne anu dayya dadiyen mangali an nalpuh
nan na'appudut an agge naboblayan an
umatda i ha natiplud an ahuk.

Ya mahunghung an pun'iyaliday mira ya insenso
an ginattangdah nadan mumpunggatang.

⁷ Tigonyu'e an umman hi Solomon an inyat-
tangdah nan ubunana an impangulun di
nanom (60) an nun'atutulid an tindalun di
tinanud Israel.

⁸ Dadiyen tindalu ya nala'ingdan mi'gubat an
ihihikotday ispadada.

Ta ta'on on nahdom ya nidadaandan mi'gubat
hi'on waday dumatong hi binuhulda.

⁹ Ya hidiyen inumbunan Solomon ya hiyay
nangipiphod an hay impiphodna ya nan
maphod an kayiw an nalpuh nadan billid
an nungngadan hi Lebanon.

¹⁰ Ot oddahandah silber nadan tu"udna.
Ya hana'en indoggana ya nabalitu'an.

Ya na'ap'apan hi bayulet an luput an in-
abol nadan binabaih ad Jerusalem ot
al'alkusanda.

Nadan Binabai

¹¹ Da'yun binabaih tun ad Jerusalem, ma'ayu'e
ta tigon ta'u nan patul an hi Solomon an
numpogot.

Hidiyen impongotna ya hidiye din impipongot
inana i hiya hidin nungkasalana.

4

Lala'i

¹ Apgohan'a inoh.

Te ta'on on nahu'yungan'a ya ma'attigoh matam
an ma'ule'a an umat'ah nan palluma.

Ya mapmaphod nan ibu'mu an wa'et
miyad'addib ya umat i ha nabulog an
guldin an manayyudah nan billid hi ad
Gilead.

² Ya ma'pullaw nadan bobam an umat hi pin-
ulaw nan kalnero an hiyah napukisan ot
ma'amoh.

Ya agge'a napanguwan ta an namin nadan
bobam ya waday palisda.

³ Ya atbohadin mapmaphod di to'om te ay hinum-
lay timidmu.

Ya mapmaphod di tamelmu te ta'on on nahu'yungan ya umat i ha natommang an pomegranet.

⁴ Ya mapmaphod nan bagangmu an nabanggolan hinadan mun'aphod an banggol an umat hinan natagen balen David an nahablaysan di nunlini"odan hi hapiyon di titindalu.

⁵ Ya atbohdi nan palagpagmu an ayda wahdi ha duwan nundinommmang an inlum di ulha an mangmangngan hi awadan di dakol an ha'ha'lung.

⁶ Ot umohnonga' hituh tun awadan di nabanglung insenso ya mira ta ingganah mabigat.

⁷ Te he"a an na'appinhod'u ya immannung an apgohan'a an ma"i'd ha apihulam.

⁸ Ot daan mo bahan ta mihaggon'an ha'on te hay punli'na' ya ni'iddawwi'a an ay'a wahdih nan billid an nungngadan hi Lebanon onu nan billid an nungngadan hi Hermon an nipa"ayan di layon ya leopard.

⁹ Te nunhiglay naminhod'un he"a.

Ta ta'on on ammuna ha pangitigam i ha'on ya mumpagpag di puhu'.

Ya ta'on tuwalih on hanan banggolmu ya umipa'amlong hi tigtiggon.

¹⁰ Ya hay punli'na' hinan pamhodmu ya impoh-pohodna mu hay bayah ya hay hunghung nan pabanglum ya impohpohodna mu hanadan nabanglung middum hi makan.

¹¹ Ya ta'on on hanan banglung di lubungmu ya umat hi banglung di kayiw hinan billid an nungngadan hi Lebanon.

Ya hana'en timidmu ya umat hi danum di iyukan.

Ya paddungnay waday gatas ya danum di iyukan hi dilam.

12 Ta hay pangipaddunga' i he"a ya umat'a i ha garden an na'aladan an ha"on ya ammunay mabalin an hunggop hidi.

Ya nipaddung'a bo i ha obob onu natuden liting an na'aladan ot madakigan ta ha"on ya ammunay mabalin hi uminum hidi.

13 Ya umat'a boh nan natanoman hi dakol an pomegranet ya nadan udum an mun'aphod an bungbunga"an ya nadan nabanglu an umat hi henna ya nard

14 ya safron ya kalamus ya sinamon ya nadan nat'o'nat'on an kayiw an alpuwan di insenso an umat hi mira ya alos ya nadan udum an mapmaphod an middum hi makan.

15 Ya mi'alig'a bo i ha obob hinan garden an hay alpuwan di litingna ya nadan billid an nungngadan hi Lebanon.

Babai

16 Ot da'yun dibdib an wah nan huddo'na ya nan wah nan muyyadna ya hanat ipluyyuhtu ta pun'iyaddibyuy banglun tun garden'u ta umalimuttamut ta hunghungon nan lala'in popohdo' ta umalih tun garden'u ta tamtamana tudan mun'aphod an bungbunga"an.

Lala'i

¹ Ay umman wahtuwa' teeh tun garden an mum-bulasa' hinan nabanglun mira ya nadan pumpabangluh makan.

Ya inan'u nan lamoh di iyukan ot inumo' di danumna.

Ot inumo' bo nan bayah ya gatas.

Nadan binabaih ad Jerusalem

I'alig ta'u'eh makan nan numpohhodananyu ya hanat mumbuhug ayu ya imminum ayu ta mapnek ayuh numpohhodananyu.

Babai

² Hidin nalo'a' ya ininop'un mungkulug hinan panto nan lala'in popohdo' an alyonay, Inoh, ibughulana"e, te tehtu tayyan nahnong di ulu' hi dulnu.

³ Mu alyo' anu di,

Umman teen numbollada' ya daan bo ha e munlubung.

Ya inulaha' man ni' di huki' ot undan bo adi malugit.

⁴ Indani ya nali'na' an indatongnay ta'lenah nan pundakigan ya mumpagpag di puhu' hi amlong'u.

⁵ Ya hidin e' ibughulan nan lala'in popohdo' ta e' idon hinan pundakigan ya muntodtod nan pabanglu an mira an ingkuyag'uh ta'le'.

⁶ Mu hidin imbughul'u ya ma'id mon imme.

Ta nunhiglan mahkit di nomnom'u.

Ta mungkaliya' mu ma'id ha tumbal.

Ot ipatna' an e hama'on mu ma'id ha hinama"un hiya.

⁷ Ya i diyen e' panpanama"an i hiya ya dinamu' nadan guwalyah nan boble ot punhoplata'

i dida ta nahugatana' hi nangatda ot in-ayunda bo udot an alan nan hu'yung'u.

- 8 Da'yun binabaih tun ad Jerusalem, daan mo bahan ta tigonyu'e nan lala'in popohdo' ya imbagayun hiyan nunhiglay e' umukayungan hi iliw'un hiya.

Nadan Binabai

- 9 He"an apgohan di ababaina, undan ngame ahan nayyay wadan hiya an ma"i'd hi udum an linala'i ta athinay ibagam i da'mi.

Babai

- 10 Manu'e ya guwapu ya maphod di nangadolna. Ya ma"i'd ha nipaddunganah alinlinala'i.

- 11 Ya mapmaphod di uluna an umat hi amaphod di balitu'.

Ya nakulut ya ma'angngitit di ibu'na an umat hi ngitit di gayang an hamuti.

- 12 Ya maphod boy matana an umat hi pinulaw nadan ma'pullaw an pallumah nan pingngit di wa"el.

- 13 Ya hana'en angahna ya umat hinan natanoman hi dakol an nun'abanglun nitanom.

Ya atbohdi nan timidna an mipaddung hi ha'ha'lung an nalamuh hi bangbanglu an mira.

- 14 Ya hay ta'lena'e ya umat i ha namu"ol an balitu' an nahu'luban hinadan nun'abalol an mihi'lub hi ta'le.

Ya makodhol di adolna.

- 15 Ya atbohdi makodhol di hukina an umatda i ha marbol an tu"ud ta hiya nan maphod di tigona an umat hinadan kayiw hinan muyung hi ad Lebanon.

16 Ta hiya nan popohdo' ahan hi pangipali'naana hi pamhodnan ha"on te umipa'amlong ahan di a'atna.
 Ot ipa'innila' i da'yun binabaih tun ad Jerusalem an athinay a'at nan lala'in popohdo'.

6

Nadan binabai

¹ He"an apgohan an babai, on danay nangi-pлуйan nan lala'in popohdom ta ta'omman ya binoddangan da'an e manama' i hiya?

Babai

² Ay umman wahtu eh'a teeh tun awada'.
 Te ha"on nan mi'alig hi gardena an nitanoman di dakol an pabanglu.
 Ta teen ma"amlong an mangmangngalah tudan habhabung.

³ Nunhiglay naminhod'uh tun lala'in popohdo' ya atbohdiy naminhodnan ha"on.
 Ta tee nimpen nunhiglay amlongnan mangmangngalah ha'ha'lung hitun awada'.

Lala'i

⁴ He"an babain popohdo', immannung an apgohan'a an umat'ah nan mapmaphod an bobleh ad Tirsah ya nan bobleh ad Jerusalem.

Ya umat'ah nadan tindalun numbabandela an mano"oltan manigo hi'onda mawanat.

⁵ Ta gapuh amaphodmu ya hay punli'na' ya aya' ma'umah hi'ona' totokkolon i he"a.
 Ya mapmaphod nan miyad'addib an ibu'mu an umatdah nadan nabulog an gulding an mundayyuh nan billid hi ad Gilead.

6 Ya atbohadin ma'apullaw nimpe nayya nan bobam an umat hi pinulaw di kalnero an hiyah na'amoh.

Ya agge'a napanguwan ta an namin nadan bobam ya waday palisda.

7 Ya mapmaphod nimpe di tamelmu te ta'on on nahu'yungan ya umat i ha natommang an pomegranet di tigona.

8 Ta ta'on on wadada ha nanom (60) hi ahawan di ohan patul ya waha nawaluh (80) mibilang hi ahawana ya dakkodakkol di gayyumnan mumpangpangngilog an binabai

9 ya ma"i dida ha nipaddung i he"an babain popohdo'.

Te hay a'apgohmu ya umat hinan mapmaphod an palluma.

Ta hiya nan he"ay pa'appohpohdon inam.

Ta hiya nan tinigon'en nadan mumpangpangngilog an binabai on alyonday umipa'amlong di ababaim.

Ta ta'on on hanadan ahawan di patul ya nadan mibilang hi ahawana ya alyonday immanung peman an apgohan di ababaim.

Nadan binabai

10 Nganne nin tayyah tuwen apgohan an babai an umat hinan mumbinang an bittuwon hinan muntalanu.

Ya umat boh nan mapmaphod an patal nan bulan onu nan humilin potang.

Ya umat boh nadan numbabandelan titindalu an punhintiggan di tatagu hi'onda mawanat.

Lala'i

11 Dimmayyuwa' hinan nundotal an nitanoman di almon ot e' tigon hi'on himmangoda ya hi'on himmaping nadan greyp ya hi'on himmabung nadan pomegranet.

12 Ya alinah on pamaag ya nunhiglay amlong'u ta hay punli'na' ya ha'on di akadkadan-gyanan.

Nadan binabai

13 He"an apgohan an babain i Sulam ya daan mot mibangngad'ahtu ta wan pa'tiggonmiy panayom.

Babai

Tanganu onyu pohdon an tigon di panayo' an i Sulam?

7

Lala'i

1 He"a an apgohan an babai, ni'ibbagay nayya nan sandalmuh nan mapmaphod an hukim.

Ya mapmaphod di tigon di hukim an umatda i ha iniphod di nala'ing an mangiphod hi kumpulnan usal.

2 Ya maphod di namutum an ay waha taug hinan way puhogmu an paddungnay mamattuwani hi ma'inum.

Ya mapmaphod boy nangadolmu an umat i ha nabto' an dagami an nali'mut hi ha'ha'lung.

3 Ya mapmaphod boy palagpagmu an ayda wahdi ha duwah nundinomang an inlum di ulha.

4 Ya mapmaphod nan bagangmu an umat i ha mapmaphod an natagen bale.

Ya atbohdi nan matam an umat hinan nahitalan
 an lobong an humili an umat hinan lobong
 an nungngadan hi Hesbon an nihaggon
 hinan geyt hi ad Bat-Rabim.

Ya immontong di olongmu an umat hinadan bil-
 lid an nungngadan hi Lebanon an matan-
 gad hi ad Damaskus.

⁵ Ya mapmaphod boy tigon di ulum an umat
 hinan nabillid an nungngadan hi Karmel.

Ya madongya nan mangitit an ibu'mu.

Ta kumpulnan patul ya pohpohdonan tigtiggon.

⁶ Te nunhiglan apgohan'a an umipa'amlong'an
 ha'on.

⁷ Ya maphod nimpey nangadolmu an umat'a i
 ha natagen niyug ya nan palagpagmu'e ya
 paddungnay wahdi ha duwah bungana.

⁸ Ta pohdo' ahan tayyan e kayaton ta e' dapaon
 dadiyen bungana.

Te dadiyen bungana ya umat i ha nabungul an
 greyp.

Ya hanan yahyahmu ya nabanglu an umat hi
 banglun di mansanas.

⁹ Ta hiya nan hanan em pangawalan i ha'on
 ya umipa'amlong mu hay e panginuman
 hinan maphod an bayah.

Babai

Ot onha mi'aliga' hi bayah ya hanat inumona' ta
 pa'attamtamona'.

¹⁰ Ot ma"i'd ha udum hi umaya' hi'on bokon he"a
 ya abuh.

Te innila' an nunhiglay naminhodmun ha'on.

¹¹ Ot ma'a ta eta mundaldallanan ta ta'on on
 malo'tahdih nan awadan di dakol an hab-
 habung.

12 Ta nabigat'e ya immetah nan natanoman ta eta tigon hi'on himmaping nadan greyp ya hi'on himmabung nadan pomegranet.

Ta hidiy pangipali'naa' hi naminhod'un he"a.

13 Ya ta etandi anu hunghunghungon nadan nabanglun habhabung hidi.

Te ta'on on hidih nan nunlini"odan nan eta umohnongan ya dakol di indadaan'un mun'aphod an bungbunga"an an ini'ihhod'un he"a.

8

1 Onha nin ot ta hinagita ta ohay hi inata ya ta'on nin on idon'uh pu'olmu hinan kumpulnan pundammuwanta ya ma"id ha mangalih adi maphod hidiyen inat'u.

2 Ya mabalin an iyanamut da'ah balemi hi awadan ina an nangitudtudun ha"on hi-nadan maphod an pangat.

Ya mabalin nin ot an ipa'inuman da'ah nan maphod an ma'inum an danum di pomegranet.

3 Ya mabalin bon iping'uh nan iniggid an ta'lem ya inyawalmun ha"on nan winawwanmu.

4 Ot da'yun binabaih tun ad Jerusalem ya hanat adi ayu umaptun mi'gayyum.

Nadan Binabai

5 Nganne anuh diye dayyan babai an nalpuh nan na'appudut an agge naboblayan an ip'ippingnah pu'ol nan gayyumna.

Babai

Hay nanapaa' i he"a ya inggibo'mu hidin nalo'am hidih nan way nangiyayyaman inam i

he"a hidih nan way pu"un nan kayiw an mansanas.

⁶ Ot hanat ma"i'd ha udum hi babaih omnawam. Ta umata' i ha giniling an mihuhu'lub hi ta'lem ya umat hinan lubu'an an munnanannong di natehdi.

Te hanan duwan numpohhodan ya ma"i'd ha mabalin an mangihi"an i didan duwa.

Te nan pamhod ya imbikbikahna mu nan malanglanggiyab an apuy.

⁷ Ya ta'on on nan dimmakol an liting hinan wangwang ya adina abalanan an iyanud hidiyen pamhod.

Ya adi mabalin an magattang di pamhod an ta'on on atnay kinadangyan nan tagu.

Linala"i

⁸ Waday hi ibbamin ung'ungngan babai.

On nganne nin di atonmi hi'on waha umalih naminhod i hiya?

⁹ Onha ipaddung hidiyen hi ibbami hi binattun alad ya wa nin an usalonmiy silber ta iphodmih uhhunay mun'aphod an nata-gen bale.

Ya onha bo ha ipaddung hi panto ot wa nin an alkusanmi hi maphod an kayiw an sedar ta pungklobmin diyen panto.

Babai

¹⁰ Nipaddunga' ni' hi binattun alad mu ad uwani ya nipaddung nan palagpag'u hi nun'atagen bale.

Ta hiya nan wa'et tigtiggona' hinan lala'in popohdo' ya nunhiglay amlongna.

¹¹ Wada han puntanoman Solomon hi greyp hi ad Baal-Hamon an impa'abangnah tinatagu

ta an naminda ya mangdatdah hinlilibuy (1,000) pihhun silber hinan punggattangandah nadan intanomda.

¹² Ta hi Solomon ya ukod i hiyah nan hinlibun (1,000) pihhuna ya atbohadin ukod nadan puntamuwona hinan hindudway gahut (200) an bingayda.

Ya atbohadin ha'on an ukoda' hi pangdata' hinan garden'u.

Lala'i

¹³ He'an babain popohdo', innila' an wahtu'a ituwen garden.

Ot daan mo ta humapit'a te pinhod'un donglon di hapitmu ya ta'on on tudan nun'ibba' ya popohdonda damdaman donglon di hapitmu.

Babai

¹⁴ Ot agam ta butikom an patom hi pamtik di ohan hiyah nahikon an ulha.

Ta mundammutahdih nan billid an natanoman hi nun'abanglun nitanom.

Nan Hapit Apu Dios
Ifugao, Amganad: Nan Hapit Apu Dios Bible

copyright © 2014 Wycliffe Bible Translators, Inc.

Language: Ifugao, Amganad

Contributor: Wycliffe Bible Translators, Inc.

All rights reserved.

2020-11-13

PDF generated using Haiola and XeLaTeX on 21 Feb 2024 from source
files dated 29 Jan 2022

8a82f002-75c6-5d1c-87e7-2ca29bd67aec